

അടിയന്തരപ്രമേയം

സ്വാശ്രയ മെഡിക്കൽ കോളേജുകളിൽ മെരിറ്റ് സീറ്റിലെ ഫീസ് വർദ്ധന

മി. സ്പീക്കർ: സംസ്ഥാനത്ത് ഈ വർഷം സ്വാശ്രയ മെഡിക്കൽ പ്രവേശനത്തിൽ സ്വാശ്രയ മാനേജ്മെന്റുകളുമായി ഉണ്ടാക്കിയ കരാറിൽ ഉണ്ടായ ഗുരുതരമായ വീഴ്ചമൂലം മെരിറ്റ് സീറ്റിൽ അഡ്മിഷൻ കിട്ടുന്ന വിദ്യാർത്ഥികളുടെ ഫീസ് നിരക്കിൽ മുൻ വർഷത്തെ അപേക്ഷിച്ച് ഗണ്യമായ വർദ്ധനവുണ്ടായ സാഹചര്യംമൂലം വിദ്യാർത്ഥികൾക്കും രക്ഷകർത്താക്കൾക്കും ഉണ്ടായിട്ടുള്ള ബുദ്ധിമുട്ടിനെക്കുറിച്ച് ഇന്നത്തെ സഭാ നടപടികൾ നിർത്തിവച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ വി. എസ്. ശിവകുമാർ, വി. കെ. ഇബ്രാഹിംകുഞ്ഞ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

സ്വാശ്രയ മെഡിക്കൽ കോളേജുകളിൽ മെരിറ്റ് സീറ്റിലെ ഫീസ് വർദ്ധന

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീ. കെ. കെ. ശൈലജ ടീച്ചർ) : സർ, സ്വാശ്രയ കോളേജുമായി ഉണ്ടാക്കിയ എഗ്രിമെന്റിൽ ഇത്തവണ മെരിറ്റ് സീറ്റിൽ പഠിക്കാൻ അവസരം കിട്ടുന്ന കുട്ടികളുടെ എണ്ണം ഗണ്യമായി കൂടിയിരിക്കുകയാണ്. 449 ബി.പി.എൽ., എസ്.ഇ.ബി.സി. സീറ്റുകൾ ഇത്തവണ

ഗവൺമെന്റിന് വന്നുചേർന്നിട്ടുണ്ട്. അതുപോലെ 1150 ടോട്ടൽ മെരിറ്റ് സീറ്റ് 50 ശതമാനം സീറ്റിനകത്ത് ഉൾപ്പെടുത്തിക്കൊണ്ട് കുട്ടികൾക്ക് പഠിക്കാൻ വേണ്ടി വന്നിട്ടുണ്ട്. മാനേജ്മെന്റുമായി ഉണ്ടാക്കിയ കരാറിനകത്ത് നല്ല ഗുണപരമായിട്ടുള്ള മാറ്റമാണുണ്ടായത്. ഇത്തവണ ബി.പി.എൽ. കാറ്റഗറിയിൽപ്പെട്ട മെരിറ്റ് സീറ്റിന്റെ എണ്ണം 120 ആയി വർദ്ധിച്ചു. അതുപോലെ മൊത്തം മെരിറ്റ് സീറ്റ് നേരത്തെ 750 ആയിരുന്നത് ഇത്തവണ 1150 ആയി വർദ്ധിച്ചു. ആ മേഖലയിൽ വളരെ ഗുണകരമായിട്ടുള്ള കാര്യമാണുണ്ടായിട്ടുള്ളത്. മാനേജ്മെന്റുമായി ഉണ്ടാക്കിയ എഗ്രിമെന്റിൽ യാതൊരു തരത്തിലുള്ള ബുദ്ധിമുട്ടും കുട്ടികൾക്കില്ലാത്ത വിധം നല്ലൊരു കരാറാണ് ഗവൺമെന്റ് ഒപ്പുവെച്ചിട്ടുള്ളത്.

ശ്രീ. വി. എസ്. ശിവകുമാർ: സർ, മെഡിക്കൽ വിദ്യാഭ്യാസ രംഗത്ത് സ്വാശ്രയ മേഖലയിൽ ഈ വർഷം ഉണ്ടായിട്ടുള്ള ഏറ്റവും ഗുരുതരമായ പ്രശ്നങ്ങളെക്കുറിച്ച് സഭ നിർത്തിവെച്ച് ചർച്ച ചെയ്യണമെന്നതാണ് ഞങ്ങളുടെ ആവശ്യം. കഴിഞ്ഞ അഞ്ചുവർഷക്കാലം സംസ്ഥാനത്തെ സ്വാശ്രയ മെഡിക്കൽ വിദ്യാഭ്യാസ രംഗത്ത് ഏറ്റവും സമാധാനപരമായ അന്തരീക്ഷമായിരുന്നു ഉണ്ടായിരുന്നത്. കേരളത്തിലെ അന്നത്തെ പ്രതിപക്ഷ യുവജന വിദ്യാർത്ഥി സംഘടനകൾക്ക് ഒരുദിവസംപോലും സമരം ചെയ്യാനുള്ള സാഹചര്യം ഉണ്ടാകാത്ത ആ കാലഘട്ടം ഞാൻ ഇപ്പോൾ

ഓർമ്മിക്കുകയാണ്. മെഡിക്കൽ വിദ്യാഭ്യാസ രംഗത്ത് കുറഞ്ഞ ഫീസും കൂടുതൽ സീറ്റും എന്ന കാഴ്ചപ്പാടോടുകൂടിയാണ് കഴിഞ്ഞ ഗവൺമെന്റ് മുന്നോട്ടുപോയത്. അതിന്റെ അടിസ്ഥാനത്തിലാണ് കേരളത്തിൽ ക്രമാനുഗതമായി ഫീസ് വർദ്ധനവ് വരുത്തിയിട്ടുള്ളത്. അതായത് ഒറ്റയടിക്ക് ഫീസ് വർദ്ധനവ് വരുത്തിക്കൊണ്ട് കേരളത്തിലെ മിടുക്കരായിട്ടുള്ള പാവപ്പെട്ട വിദ്യാർത്ഥികൾക്ക് പഠിക്കാനുള്ള അവസരം നിഷേധിക്കുകയല്ല കഴിഞ്ഞ ഗവൺമെന്റ് ചെയ്തത്. സ്വാശ്രയ മെഡിക്കൽ കോളേജുകളെ സംബന്ധിച്ചിടത്തോളം മെഡിക്കൽ വിദ്യാഭ്യാസ രംഗത്ത് അടിസ്ഥാന സൗകര്യങ്ങൾ വർദ്ധിപ്പിക്കുന്നതനുസരിച്ച് ക്രമാനുഗതമായിട്ടുള്ള ഫീസ് വർദ്ധനവാണ് ഞങ്ങൾ വരുത്തിയിട്ടുള്ളത്. ഈ വർഷം സംഭവിച്ചത് എന്താണ്? കഴിഞ്ഞ ഗവൺമെന്റിന്റെ കാലത്ത് മെഡിക്കൽ വിദ്യാഭ്യാസ രംഗത്ത് കുറഞ്ഞ ഫീസും കൂടുതൽ സീറ്റും എന്ന കാഴ്ചപ്പാട് യു.ഡി.എഫ്. ഗവൺമെന്റ് എടുത്തുവെങ്കിൽ ഇന്ന് വിദ്യാർത്ഥികൾക്ക് താങ്ങാൻ കഴിയുന്നതിനപ്പുറത്തുള്ള ഫീസാണ് അടിച്ചേൽപ്പിച്ചിരിക്കുന്നത്. 2011-ൽ ശ്രീ. ഉമ്മൻ ചാണ്ടി സർക്കാർ അധികാരത്തിൽ വന്നപ്പോൾ കേരളത്തിലെ സ്വാശ്രയ മേഖലയിലെ മെരിറ്റ് സീറ്റിന് 1,38,000 രൂപ ആയിരുന്നു. അത് 2012-ൽ ആവരേജ് 7 ശതമാനം വർദ്ധിപ്പിച്ച് 1,50,000/- രൂപയായി. 2013-ൽ 1,65,000/- രൂപയായും 2014-ൽ 1,75,000/- രൂപയായും

2015-ൽ 1,85,000/- രൂപയായും വർദ്ധിപ്പിച്ചു. പതിനായിരം രൂപ വീതമാണ് വർദ്ധിപ്പിച്ചത്. ഈ രീതിയിൽ ഫീസ് വർദ്ധിപ്പിച്ചപ്പോൾത്തന്നെ കേരളത്തിലെ അസംബ്ലിക്കുകൾ ഉണ്ടായിട്ടുള്ള അന്നത്തെ പ്രശ്നങ്ങൾ നമ്മൾ ഓർമ്മിക്കുകയാണ്. കഴിഞ്ഞ ഗവൺമെന്റിന്റെ കാലത്ത് അവസാനം 1,85,000/- രൂപയായിരുന്ന ഫീസ് ഇപ്പോൾ ഒറ്റയടിക്ക് രണ്ടര ലക്ഷം രൂപയായി വർദ്ധിപ്പിച്ചിരിക്കുകയാണ്. ഇത് ആരെ സഹായിക്കുന്നതിലേയ്ക്കുവേണ്ടിയാണ്? ബഹുമാനപ്പെട്ട മന്ത്രി ഇവിടെ കാര്യങ്ങൾ വിശദീകരിച്ചുകൊണ്ട് കൂടുതൽ കുട്ടികൾക്ക് പഠിക്കാൻ അവസരമുണ്ടാക്കി, എസ്.ഇ.ബി.സി., ബി.പി.എൽ. സീറ്റുകളിൽ കുട്ടികൾക്ക് പഠിക്കാൻ അവസരമുണ്ടായി എന്ന് പ്രഖ്യാപിച്ചു. ഫീസ് കൂട്ടി കൊടുത്തിരുന്നവെങ്കിൽ കഴിഞ്ഞ വർഷം ഇതിനെക്കാൾ കൂടുതൽ സീറ്റുകൾ ബി.പി.എൽ.കാർക്ക് കിട്ടുമായിരുന്നു. കഴിഞ്ഞ ഗവൺമെന്റിന്റെ കാലത്ത് സ്വാശ്രയ കോളേജുകൾ വന്നു, മെഡിക്കൽ കോളേജുകൾ വന്നു. ആ മെഡിക്കൽ കോളേജുകളും സ്വാശ്രയ കോളേജുകളുമൊക്കെ വന്നപ്പോൾ ബി.പി.എൽ. സീറ്റുകളും എസ്.ഇ.ബി.സി. സീറ്റുകളും എസ്.സി./എസ്.ടി സീറ്റുകളും വർദ്ധിച്ചു. അത് സ്വാഭാവികമാണ്. കഴിഞ്ഞ പ്രാവശ്യം പല കോളേജുകളും അന്ന് ന്യൂനപക്ഷ പദവി എന്നുപറഞ്ഞ് ധിക്കാരപരമായ സമീപനമെടുത്ത് ഒപ്പിടാതിരുന്നു. പക്ഷെ ഇപ്രാവശ്യം അവർ

പ്രതീക്ഷിച്ചതിനെക്കാൾ കൂടുതൽ ഫീസ് വർദ്ധിപ്പിച്ചപ്പോൾ അവർതന്നെ സ്വമേധയാ വന്ന് ഒപ്പിട്ടു. അതിൽ അഭിമാനം കൊള്ളുന്നത് ശരിയാണോ? കേരളത്തിലെ പാവപ്പെട്ട കുട്ടികൾക്ക് ഇവിടെ എം.ബി.ബി.എസ്-ന് പഠിക്കേണ്ട? 2011-ൽ മെരിറ്റ് സീറ്റിന്റെ ഫീസ് 1,38,000/- രൂപ ആയിരുന്നുവെന്ന് ഞാൻ ഇവിടെ സൂചിപ്പിച്ചു. 2015-16 ആയപ്പോൾ അത് 1,85,000/- രൂപയായി വർദ്ധിപ്പിച്ചു. അഞ്ച് വർഷക്കാലംകൊണ്ട് യു.ഡി.എഫ്. ഗവൺമെന്റ് 47,000/- രൂപയുടെ വർദ്ധനവാണ് വരുത്തിയത്. എന്നുപറഞ്ഞാൽ ശരാശരി കണക്കെടുക്കുമ്പോൾ 6.81 ശതമാനം. ഈ ഗവൺമെന്റ് 1,85,000/- രൂപയിൽനിന്നും രണ്ടര ലക്ഷം രൂപയായി ഒറ്റയടിക്ക് 65,000/- രൂപയാണ് വർദ്ധിപ്പിച്ചത്. 35.14 ശതമാനമാണ് ഒരു വർഷക്കാലത്തെ വർദ്ധനവ്. ഇന്ത്യയിലെ ഏതെങ്കിലും ഒരു സംസ്ഥാനത്ത് ഇത്രയധികം വർദ്ധിപ്പിച്ചിട്ടുണ്ടോ, ഇതു ആർക്കുവേണ്ടിയാണ്? അഞ്ചുവർഷം പഠിച്ചിറങ്ങുമ്പോൾ പാവപ്പെട്ട ഒരു വിദ്യാർത്ഥിക്ക് 3.25 ലക്ഷം രൂപ കൂടുതൽ കൊടുക്കേണ്ടിവരുന്നു. സ്വാശ്രയകോളേജുകളുടെ പ്രശ്നം മാത്രമല്ല, പരിയാരം മെഡിക്കൽ കോളേജിന്റെ സ്ഥിതിയെന്താണ്? പരിയാരം മെഡിക്കൽ കോളേജിലെ മെരിറ്റ് സീറ്റിന് കഴിഞ്ഞ വർഷം 1.25 ലക്ഷം രൂപയായിരുന്നത് 2.5 ലക്ഷം രൂപയായി രിക്കുകയാണ്, നാണക്കേടല്ലേ? സർക്കാർ മേഖലയിൽ കുട്ടികൾക്ക് 25,000 രൂപയ്ക്ക് പഠിക്കാനുള്ള

സൗകര്യമൊരുക്കുന്നതിലേയ്ക്കുവേണ്ടി കഴിഞ്ഞ ഗവൺമെന്റ് ഏറ്റെടുക്കാൻ തീരുമാനിച്ചു; ബഡ്ജറ്റിൽ 100 കോടി രൂപ അനുവദിച്ചു തുടക്കം കുറിച്ച പരിയാരം മെഡിക്കൽ കോളേജിലെ ഫീസ് 1.25 ലക്ഷമായിരുന്നത് 2.5 ലക്ഷം രൂപയായി വർദ്ധിപ്പിച്ചിരിക്കുന്നു. ബി.ഡി.എസ്.ന്റെ ഫീസ് 90,000 രൂപയായിരുന്നത് 2.10 ലക്ഷം രൂപയായി വർദ്ധിപ്പിച്ചിരിക്കുന്നു. എത്ര ശതമാനമാണ് വർദ്ധിപ്പിച്ചിരിക്കുന്നത്? മാനേജ്മെന്റ് ക്വാട്ടറിൽ കഴിഞ്ഞ ഗവൺമെന്റിന്റെ കാലത്ത് 5 വർഷം കൊണ്ട് 5.59 ലക്ഷം രൂപയായിരുന്നത് 8.5 ലക്ഷം രൂപയായാണ് വർദ്ധിപ്പിച്ചത്. അതേസമയം എൽ.ഡി.എഫ്. ഗവൺമെന്റ് 8.5 ലക്ഷം രൂപയായിരുന്നത് 11 ലക്ഷം രൂപയായി വർദ്ധിപ്പിച്ചു. 2.5 ലക്ഷം രൂപ ഒറ്റയടിക്ക് കൂട്ടി. യു.ഡി.എഫ്.-ന്റെ കാലത്ത് എൻ.ആർ.ഐ. സീറ്റിന് 9 ലക്ഷം രൂപയായിരുന്നത് 12.5 ലക്ഷം രൂപയായി വർദ്ധിപ്പിച്ചു. 5 വർഷം കൊണ്ട് 3.5 ലക്ഷം രൂപയായാണ് വർദ്ധിപ്പിച്ചത്, പക്ഷേ ഇപ്പോൾ ഒരു വർഷം കൊണ്ട് 2.5 ലക്ഷം രൂപ കൂട്ടി. 20 ശതമാനം വർദ്ധനവുണ്ടാക്കിയിരിക്കുന്നു. പ്രതിപക്ഷത്തിരിക്കുമ്പോൾ വർത്തമാനം പറയുകയും അധികാരത്തിൽ വരുമ്പോൾ അവരുമായി കൂട്ടുചേർന്നുകൊണ്ട് കേരളത്തിലെ പാവപ്പെട്ട വിദ്യാർത്ഥികളെ വഞ്ചിക്കുന്നതിനുള്ള സമീപനമാണ് എടുത്തിരിക്കുന്നത്. ശ്രീ. എ. കെ.

ആന്റണിയുടെ കാലഘട്ടത്തിൽ തുടങ്ങിയതാണ്. സ്വാശ്രയ വിദ്യാഭ്യാസ മേഖല. 2008-ൽ 45,000 രൂപയായിരുന്നു സ്വാശ്രയ മേഖലയിലെ മെറിറ്റ് സീറ്റിന്റെ ഫീസ്. 2009-ൽ കഴിഞ്ഞ എൽ.ഡി.എഫ്. ഗവൺമെന്റിന്റെ കാലഘട്ടത്തിലാണ് അത് 1.38 ലക്ഷം രൂപയാക്കിയത്. എത്ര ശതമാനമാണ് വർദ്ധിപ്പിച്ചത്, 210 ശതമാനത്തോളം വർദ്ധിപ്പിച്ചു. അതിന്റെ തുടർച്ചയാണ് ഇപ്പോൾ നടന്നുകൊണ്ടിരിക്കുന്നത്. കേരളത്തിലെ പാവപ്പെട്ട കുട്ടികൾ എങ്ങനെ പഠിക്കും? കഴിഞ്ഞ 5 വർഷക്കാലത്തെ കണക്ക് ബഹുമാനപ്പെട്ട മന്ത്രി ഇവിടെ സൂചിപ്പിച്ചു. ബോധപൂർവ്വമുള്ള ഒരു സംവിധാനത്തിലൂടെയാണ് ഈ ഫീസ് വർദ്ധനയുണ്ടാക്കിയതെന്ന് ഞാൻ പറയാനാഗ്രഹിക്കുകയാണ്. കാരണം ഈ ഗവൺമെന്റ് അധികാരത്തിൽ വന്നപ്പോൾ ആദ്യം പറഞ്ഞതെന്താണ്? 100 ശതമാനം സീറ്റുകളിലും ഞങ്ങൾ അഡ്മിഷൻ നടത്തുമെന്ന്, കൈയടി വാങ്ങുന്നതിലേയ്ക്കുവേണ്ടി പറഞ്ഞു. എന്നിട്ട് ലാഘവബുദ്ധിയോടുകൂടി കാര്യങ്ങൾ പഠിക്കാതെ മുമ്പോട്ടുപോയതിന്റെ ഫലമാണ് വിദ്യാർത്ഥികൾക്ക് ഈ ഗതികേട് വന്നത്. ഇവിടെ സ്വാശ്രയ വിദ്യാഭ്യാസ മേഖലയിൽ സ്വാശ്രയ കോളേജുകൾ സ്ഥാപിക്കുന്ന സമയത്ത് നമ്മൾ ഉദ്ദേശിച്ചതെന്താണ്? 50 സീറ്റ് മാനേജ്മെന്റിനും 50 സീറ്റ് മെറിറ്റും. അപ്പോൾ രണ്ട് കോളേജുകൾ ചേരുമ്പോൾ ഒരു ഗവൺമെന്റ് കോളേജാകും, നമ്മുടെ പാവപ്പെട്ട

കുട്ടികൾക്ക് പഠിക്കുവാൻ കഴിയും. അതാണ് അന്ന് ശ്രീ. എ. കെ. ആന്റണിയുടെ കാലഘട്ടത്തിൽ നമ്മൾ ഉദ്ദേശിച്ചത്. ഇവിടെ 100 ശതമാനം സീറ്റിലും അഡ്മിഷൻ നടത്തുമെന്ന് പ്രഖ്യാപിച്ചിട്ട് എന്തായി. സ്വാശ്രയ മാനേജ്മെന്റുകൾ ഹൈക്കോടതിയിൽ പോയി. സ്വാശ്രയ മാനേജ്മെന്റുകൾക്കറിയാം, ഗവൺമെന്റിനമത് അറിയാമോ എന്ന് എനിക്ക് സംശയമുണ്ട്. ഹൈക്കോടതിയിൽ പോയപ്പോൾ വളരെ എളുപ്പത്തിൽ ഈ തീരുമാനത്തിനെതിരായി അവർക്കുണ്ടായ വിധി കിട്ടി. 2005-ലെ സുപ്രീം കോടതിയിലെ ഇനാമദാർ കേസ്, അതിലെ പാഠഗ്രാഹ് 128-ൽ പറഞ്ഞിട്ടുണ്ട്, പരസ്പര ധാരണയോടുകൂടിയുള്ള എഗ്രിമെന്റിലൂടെ മാത്രമേ കേരളത്തിലെ സ്വാശ്രയ മേഖലയിൽ നമുക്ക് അഡ്മിഷൻ നടത്താൻ കഴിയുകയുള്ളൂ, അങ്ങനെയേ നടത്താവൂ എന്ന് സുപ്രീം കോടതി വിധിയുണ്ട്. അതിനെക്കുറിച്ച് മനസ്സിലാക്കാതെ 100 ശതമാനം സീറ്റിലും അഡ്മിഷൻ നടത്തുമെന്ന് പ്രഖ്യാപിച്ചതിന്റെ പേരിൽ സ്വാശ്രയ മാനേജ്മെന്റുകൾ ഹൈക്കോടതിയിൽ പോയി. മുഴുവൻ സീറ്റിലും അഡ്മിഷൻ നടത്താമെന്ന് ഹൈക്കോടതി അപ്പോൾ തന്നെ അവർക്ക് ഓർഡർ കൊടുത്തു. ഈ നടപടിയുടെ പേരിൽ സർക്കാർ മേഖലയിലുള്ള മെറിറ്റ് സീറ്റിൽപ്പോലും ഗവൺമെന്റിന് നിയന്ത്രണം കിട്ടിയില്ല. അതിന്റെ പേരിലല്ലേ നിങ്ങൾക്ക് ഇതെല്ലാം

ചെയ്യേണ്ടിവന്നത്. സർക്കാർ മേഖലയിലുള്ള മെരിറ്റ് സീറ്റിൽപ്പോലും എന്തെങ്കിലും നിയന്ത്രണമുണ്ടാക്കാൻ കഴിഞ്ഞിട്ടുണ്ടോ? ഇല്ല. എന്തുകൊണ്ടാണ്. ഹൈക്കോടതി അവർക്കനുകൂലമായി വിധിച്ചു. അവസാനം മുഖ്യമന്ത്രിയും ആരോഗ്യ വകുപ്പുമന്ത്രിയും അവരെ പണിപ്പെട്ട് വിളിക്കേണ്ടി വന്നില്ലേ? സ്വാശ്രയമേഖലയിലുള്ള ആളുകളെ ക്ഷണിച്ചുവരുത്തി ചർച്ച ചെയ്യേണ്ട ഗതികേടുണ്ടായില്ലേ? ഇതാണ് കേരളത്തിലുണ്ടായിക്കൊണ്ടിരിക്കുന്നത്. മെരിറ്റ് സീറ്റിൽപ്പോലും നിയന്ത്രണമില്ലാത്ത ഒരു സാഹചര്യമുണ്ടായി. 100 ശതമാനം സീറ്റിലും ഗവൺമെന്റ് അഡ്മിഷൻ നടത്തുമെന്ന് നിങ്ങൾ പ്രഖ്യാപിച്ചതിന് ആത്മാർത്ഥതയുണ്ടായിരുന്നെങ്കിൽ എന്തുകൊണ്ട് നിങ്ങൾ സുപ്രീം കോടതിയിൽ അപ്പീൽ പോയില്ല? അപ്പോൾ നിങ്ങളിൽ ഒത്തുകളിച്ചു എന്നുള്ളതാണ് ഞങ്ങൾക്ക് പറയാനുള്ളത്. കൂടുതൽ കോളേജുകൾ ഒപ്പിട്ടതിനെപ്പറ്റി ഇവിടെ ബഹുമാനപ്പെട്ട മന്ത്രി പറഞ്ഞു. ഞാനതിന് മറുപടി പറഞ്ഞു. ഫീസ് വർദ്ധിപ്പിച്ചുകൊടുക്കാമെന്ന് പറഞ്ഞാൽ എല്ലാ ആളുകളും വന്ന് ഒപ്പിടും. അത് പ്രധാനപ്പെട്ട കാര്യമല്ല. യു.ഡി.എഫ്. ഗവൺമെന്റിന്റെ കാലത്ത് ഞങ്ങളിതിനെ വളരെ ശക്തമായ രീതിയിൽ കൈകാര്യം ചെയ്തവരാണ്. ന്യൂനപക്ഷ കോളേജുകളാണെന്ന് പറഞ്ഞുകൊണ്ട് ക്രിസ്ത്യൻ മാനേജ്മെന്റുകൾ അന്ന് ഒപ്പിടാൻ തയ്യാറല്ലായിരുന്നു. നാല് ക്രിസ്ത്യൻ

മാനേജ്മെന്റുകൾ ഇഷ്ടപോലെ അഡ്മിഷൻ നടത്തിയിരുന്നു. 2011-ൽ ആ നാല് ക്രിസ്ത്യൻ മാനേജ്മെന്റുകളുമായി ഞങ്ങൾ ചർച്ച നടത്തി. ആ നാലു കോളേജുകളിൽ നിന്നും 200 മെറിറ്റ് സീറ്റുകൾ വാങ്ങിയെടുക്കുവാൻ കഴിഞ്ഞ ഗവൺമെന്റിന് കഴിഞ്ഞു. അതുപോലെ ഗവൺമെന്റിന്റെ സമീപനം, ഞാൻ നേരത്തെ സൂചിപ്പിച്ചതുപോലെ 25,000 രൂപയ്ക്ക് കുട്ടികൾക്ക് പഠിക്കുവാനുള്ള സാഹചര്യമുണ്ടാകണം. 25,000 രൂപയ്ക്ക് കുട്ടികൾക്ക് പഠിക്കുവാനുള്ള സാഹചര്യത്തിന്റെ പേരിലാണ് കേരളത്തിൽ മെഡിക്കൽ കോളേജുകൾ തുടങ്ങിയത്. മെഡിക്കൽ കോളേജുകൾ തുടങ്ങുമ്പോൾ മെഡിക്കൽ കോളേജുകൾക്ക് എല്ലാ സൗകര്യവും ഒരുക്കിക്കൊണ്ട്....., ഇന്ത്യയുടെ ചരിത്രത്തിൽ ഒരു സംസ്ഥാനത്തും അങ്ങനെ തുടങ്ങിയിട്ടില്ല. തിരുവനന്തപുരത്ത് ആദ്യത്തെ മെഡിക്കൽ കോളേജ് തുടങ്ങിയപ്പോഴും ആലപ്പുഴയിൽ മെഡിക്കൽ കോളേജ് തുടങ്ങിയപ്പോഴും ഓരോരോ സൗകര്യങ്ങൾ ഘട്ടംഘട്ടമായി വരുത്തുകയാണ് ചെയ്തത്. ഇവിടെ കൂടുതൽ സീറ്റുകൾ വന്നുവെന്ന് ബഹുമാനപ്പെട്ട മന്ത്രി പറഞ്ഞല്ലോ? എങ്ങനെയാണ് വന്നത്. മഞ്ചേരിയിൽ പുതിയ മെഡിക്കൽ കോളേജ് തുടങ്ങി. 100 സീറ്റ് കിട്ടി, 25,000 രൂപയ്ക്ക് കുട്ടികൾക്ക് പഠിക്കുവാനുള്ള അവസരമുണ്ടായി. പാലക്കാട് മെഡിക്കൽ കോളേജ് തുടങ്ങി. എസ്.സി. വിഭാഗത്തിലെ 70 ശതമാനം

കുട്ടികൾക്കുടക്കം 100 കുട്ടികൾക്ക് പഠിക്കാൻ അവിടെ അവസരമുണ്ടായി. കൊച്ചി മെഡിക്കൽ കോളേജ് സംസ്ഥാന ഗവൺമെന്റ് ഏറ്റെടുത്തു. 100 കുട്ടികൾക്ക് 25,000 രൂപയ്ക്ക് പഠിക്കാനുള്ള അവസരമുണ്ടായി. അതുപോലെ ഇടുക്കി മെഡിക്കൽ കോളേജ് ഗവൺമെന്റ് തുടങ്ങി. അവിടെ 50 കുട്ടികൾക്ക് 25,000 രൂപയ്ക്ക് പഠിക്കാനുള്ള അവസരമുണ്ടായി. ഇവിടെ ഈ ഗവൺമെന്റിന് ഈ വർഷം മൂന്ന് മെഡിക്കൽ കോളേജുകളിലെ 250 സീറ്റുകളിൽ 25,000 രൂപയ്ക്ക് കുട്ടികൾക്ക് പഠിക്കാനുള്ള അവസരമുണ്ടാക്കാമായിരുന്നു. തിരുവനന്തപുരം മെഡിക്കൽ കോളേജിൽ അടിസ്ഥാന സൗകര്യമൊരുക്കി, ആവശ്യമായ സ്റ്റാഫിനെ നിയമിച്ചു, എല്ലാ സൗകര്യങ്ങളുമൊരുക്കി, മെഡിക്കൽ കൗൺസിൽ ഓഫ് ഇന്ത്യ അംഗീകാരം നൽകി, കേന്ദ്ര ഗവൺമെന്റ് അംഗീകാരം നൽകി. എന്നിട്ടത് വേണ്ടെന്നുവെച്ചു. ആർക്കുവേണ്ടിയാണ് വേണ്ടെന്ന് വെച്ചത്? 100 കുട്ടികൾക്ക് 25,000 രൂപയ്ക്ക് അഡ്മിഷൻ..., 1,38,000 സ്ക്വയർ ഫീറ്റ് കെട്ടിടം അവിടെ പൂർത്തീകരിച്ചിട്ടുണ്ട്. 138 പോസ്റ്റുകൾ ക്രിയേറ്റ് ചെയ്തിട്ടുണ്ട്. ഈ ഗവൺമെന്റ് എന്താണ് ചെയ്തത്. അതുമുഴുവൻ പാരിപ്പള്ളിയിലേയ്ക്ക് മാറ്റി. കഴിഞ്ഞ ഗവൺമെന്റിന്നു സമയത്തുതന്നെ പാരിപ്പള്ളിയിൽ അടിസ്ഥാന സൗകര്യമുണ്ടെന്ന് കേന്ദ്ര ഗവൺമെന്റ് ഞങ്ങൾക്ക് എഴുതിതന്നിട്ടുണ്ട്. എന്നിട്ടും ഇത് അവിടേയ്ക്ക് മാറ്റി. അവിടെ കിട്ടിയോ? കിട്ടിയില്ല.

100 സീറ്റുകൾ പാരിപ്പള്ളി മെഡിക്കൽ കോളേജിൽ ലഭ്യമാകേണ്ടിയിരുന്നതിനെ കേന്ദ്ര ഗവൺമെന്റിൽ ഫോളോ അപ്പ് ചെയ്തില്ല. ഫോളോ അപ്പ് ചെയ്തിരുന്നെങ്കിൽ അവിടെ ലഭിക്കുമായിരുന്നു. 25,000 രൂപയ്ക്ക് കുട്ടികൾക്ക് പഠിക്കാമായിരുന്ന സാഹചര്യത്തെ ഈ ഗവൺമെന്റ് ഇല്ലാതാക്കിയെന്ന് ഞാൻ പറയുകയാണ്. ഇടുക്കി മെഡിക്കൽ കോളേജിൽ എന്താണ് സംഭവിച്ചത്. അവിടെ അദ്ധ്യാപകർ എതിരാണ്, പഠിക്കുന്ന കുട്ടികൾ എതിരാണ്, കാരണം ഹിൽ ഏരിയയാണ്. അവർക്ക് ആലപ്പുഴ വരാം, എറണാകുളത്ത് വന്ന് പഠിക്കാൻ സൗകര്യമുണ്ടാകും എന്നൊക്കെ പറഞ്ഞ് അവിടെയുള്ള എസ്.എഫ്.ഐ.-ക്കാരെയും അദ്ധ്യാപകരെയും ഇളക്കിവിട്ടു. അവർ സമരം ചെയ്തു. മൂന്നുവർഷക്കാലം കേരളത്തിലെ ഏറ്റവും നല്ല മെഡിക്കൽ കോളേജായിരുന്നു ഇടുക്കി മെഡിക്കൽ കോളേജ്. അതിനെ തകർത്തില്ലേ? ഈ ഒരു സമീപനം അവസാനിപ്പിക്കണം. കഴിഞ്ഞ നിയമസഭയിൽ അങ്ങ് അടക്കമുള്ള ആളുകൾ, ഇവിടെ ബഹുമാന്യനായ ശ്രീ. വി. എസ്. സുനിൽ കുമാർ ഇരിപ്പുണ്ട്. അദ്ദേഹമടക്കം 9 തവണയാണ് അടിയന്തര പ്രമേയം അവതരിപ്പിച്ചത്. അവിടെയിരിക്കുന്ന യുവജനവിദ്യാർത്ഥി നേതാക്കന്മാർ ഇക്കാര്യത്തിൽ മൗനമായിരിക്കുന്നു. ഇതുവരെ ഒന്നുംപറയുന്നില്ല. ഇതുശരിയല്ലെന്ന് അവർക്കുമറിയാം. ഇവിടെ യൂത്ത് കോൺഗ്രസുകാർ സമരം ചെയ്യുകയാണ്. മെഡിക്കൽ വിദ്യാഭ്യാസ

രംഗത്തുണ്ടായിട്ടുള്ള അനാശാസ്യപരമായ നടപടികൾക്കെതിരായി സമരം ചെയ്യുന്ന വിദ്യാർത്ഥികളെ മർദ്ദിച്ച് മെഡിക്കൽ കോളേജിൽ അഡ്മിറ്റ് ചെയ്യുന്ന ഗവൺമെന്റിന്റെ നയം അവസാനിപ്പിക്കണമെന്നാണ് എനിക്ക് പറയാനുള്ളത്. ഈ ഗുരുതരമായ പ്രശ്നം സഭ നിറുത്തിവെച്ച് അടിയന്തരമായി ചർച്ച ചെയ്യണമെന്ന് ആവശ്യപ്പെട്ടുകൊണ്ട് ഞാൻ അവസാനിപ്പിക്കുകയാണ്.

സ്വാശ്രയ മെഡിക്കൽ കോളേജുകളിൽ മെരിറ്റ് സീറ്റിലെ ഫീസ് വർദ്ധന

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ബഹുമാനപ്പെട്ട മുൻ ആരോഗ്യ വകുപ്പുമന്ത്രി പരസ്പര വിരുദ്ധമായിട്ടുള്ള കാര്യങ്ങളാണ് ഇവിടെ സൂചിപ്പിച്ചിട്ടുള്ളത്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് സ്വകാര്യ സ്വാശ്രയ മാനേജ്മെന്റിലെ അലോട്ട്മെന്റുമായി ബന്ധപ്പെട്ടുള്ള പ്രശ്നങ്ങൾ എല്ലാവരും മറന്നുപോയിട്ടുണ്ടാകും. പത്രകട്ടിംഗ്സ് എടുത്താൽ മനസ്സിലാകും. ഇവിടെ പ്രത്യേക ശ്രദ്ധക്ഷണിക്കലും അടിയന്തരപ്രമേയവുമൊക്കെ അന്ന് പ്രതിപക്ഷം അവതരിപ്പിച്ചിരുന്നു. ഇതിൽ പറയുന്നത്, സ്വകാര്യ സ്വാശ്രയ മാനേജ്മെന്റുമായി ചർച്ച നടത്തി കരാറിൽ ഒപ്പുവയ്ക്കുന്നതിൽ തകരാർ വന്നതിനാൽ, ആവശ്യമായ സമയത്ത് നടപടി സ്വീകരിക്കാത്തതിനാൽ ഒന്നാം ഘട്ട അലോട്ട്മെന്റ് നടപടി പൂർത്തിയായിട്ടും 12 സ്വാശ്രയ മെഡിക്കൽ കോളേജുകളിലെ 675 മെരിറ്റ്

സീറ്റിലേയ്ക്കുള്ള വിദ്യാർത്ഥി പ്രവേശനം അനിശ്ചിതത്വത്തിലായതുമൂലം ഉളവായിട്ടുള്ള സവിശേഷ സാഹചര്യം ചർച്ച ചെയ്യണമെന്ന് പറഞ്ഞിട്ടാണ് ബഹുമാനപ്പെട്ട കെ. സുരേഷ് കുറുപ്പ് അടക്കമുള്ള ആളുകൾ അന്ന് ഇവിടെ ഈ പ്രശ്നം ഉന്നയിച്ചത്. വളരെ അലങ്കോലപ്പെട്ടു കിടക്കുകയും രക്ഷിതാക്കളും കുട്ടികളും അങ്ങേയറ്റം മാനസിക സമ്മർദ്ദം അനുഭവിക്കുകയും ചെയ്തു. ഒന്നാംഘട്ടം അലോട്ട്മെന്റ് കഴിഞ്ഞിട്ടും സർക്കാർ ഒരു ധാരണയുണ്ടാക്കാൻ പ്രയാസപ്പെട്ടിരുന്നതിനു കാരണം, അവനവന് സൗകര്യമുള്ള ധാരണയുണ്ടാക്കാൻ വേണ്ടിയിരുന്നില്ല. അതിന്റെ ഒരുപാട് വിശദാംശങ്ങളിലേയ്ക്ക് പോകുന്നില്ല. പരസ്പര ധാരണയോടുകൂടി ചെയ്യണമായിരുന്നുവെന്നാണ് ബഹുമാനപ്പെട്ട മുൻ മന്ത്രി ഇവിടെ പറഞ്ഞത്. മാനേജ്മെന്റുമായി പരസ്പര ധാരണയുണ്ടാക്കണമെന്ന് ഇന്നാദാർ കേസിൽ പറഞ്ഞിട്ടുണ്ടെന്നും പറഞ്ഞു. എന്നിട്ട് തൊട്ടടുത്ത വരിയിൽ പറഞ്ഞത്, നിങ്ങൾ 100 ശതമാനം സീറ്റിലേയ്ക്കും ഗവൺമെന്റ് അലോട്ട്മെന്റ് നടത്തുമെന്ന് പറഞ്ഞു പോയതുകൊണ്ടല്ലേ ഈ പ്രശ്നമുണ്ടായത്, എന്തിനാണ് അങ്ങനെ പോയത് എന്നാണ്. ആരെ സഹായിക്കാനാണ് മുൻ മന്ത്രി ആ വാചകം പറഞ്ഞത്. സെൻട്രൽ ഗവൺമെന്റിൽ നിന്ന് വന്ന ലെറ്ററിൽ, State Government may preferably arrange combine counselling എന്ന് പറഞ്ഞപ്പോൾ ഞങ്ങൾ ആ

സാധ്യത ഉപയോഗപ്പെടുത്തികൊണ്ട് 100 ശതമാനം സീറ്റിലും ഗവൺമെന്റ് അലോട്ട്മെന്റ് നടത്താമെന്നതന്നെയാണ് പറഞ്ഞത്. അതിൽ പ്രതിഷേധിച്ചാണ് മാനേജ്മെന്റ് ഇറങ്ങിപ്പോയത്. മാനേജ്മെന്റ് കേസ് കൊടുത്തപ്പോൾ ഹൈക്കോടതിയിൽ നിന്ന് വിധിയുണ്ടായി. ഹൈക്കോടതി വിധി എങ്ങനെയാണെന്ന് മുൻകൂട്ടി പറയാൻ കഴിയില്ല. ഹൈക്കോടതി വിധി വന്നപ്പോൾ എന്തുകൊണ്ട് അപ്പീലിന് പോയില്ലായെന്നാണ് ചോദിക്കുന്നത്. നവംബർ 30-ന് അലോട്ട്മെന്റ് പൂർത്തിയാക്കണം. ഒന്നാം ഘട്ടം അലോട്ട്മെന്റ് നടത്തേണ്ട സമയമാണ്. കഴിഞ്ഞ സർക്കാരിന്റെ കാലത്തുണ്ടായ കുഴഞ്ഞുമറിഞ്ഞ അവസ്ഥ അലോട്ട്മെന്റിലുണ്ടായാൽ അതുകാരണം കുട്ടികളും രക്ഷിതാക്കളും വീർപ്പുമുട്ടും. സുപ്രീംകോടതിയുടെ വിധി മുൻകൂട്ടി കാണാൻ കഴിയില്ല, ചിലപ്പോൾ അനുകൂലമാകാം പ്രതികൂലമാകാം. മാനേജ്മെന്റിനോട് ഞങ്ങൾ കെഞ്ചിയിട്ടില്ല. ഒരു മാനേജ്മെന്റിനോടും ഞങ്ങൾക്ക് കെഞ്ചേണ്ട ആവശ്യമില്ല. ഞങ്ങളുടെ ഈ കൂട്ടത്തിൽ നിന്ന് ഏതെങ്കിലും ഒരാളുടെ കുട്ടി അനധികൃതമായി, ഫീസ് കൊടുക്കാതെ ഒരു മെഡിക്കൽ കോളേജിലും പഠിക്കുന്നില്ല. സഭാതലമായതുകൊണ്ട് കൂടുതൽ ഞാൻ പറയുന്നില്ല. ഞങ്ങളുടെ അടുത്ത് ലിസ്റ്റുണ്ട്. കഴിഞ്ഞ തവണ എഗ്രിമെന്റുണ്ടാക്കിയതിനുശേഷം ഇവിടെയിരിക്കുന്ന ആരുടെയൊക്കെ കുട്ടികൾ,

ഏത് മെഡിക്കൽ കോളേജിൽ, വേണ്ടത്ര ഫീസ് കൊടുക്കാതെയും മറ്റും പഠിക്കുന്നുണ്ടെന്നുള്ളതിന്റെ കൃത്യമായ വിവരം എന്തെടുത്തുണ്ട്. എന്നെക്കൊണ്ട് പറയിപ്പിക്കരുത്. (...ബഹളം)..... ഞാൻ ആ കാര്യത്തിന് തയ്യാറാകുന്നില്ല. വേണമെങ്കിൽ പത്രത്തിൽ കൊടുക്കാം. ഞാൻ സഭാതലത്തിൽ പറയാത്തത് പ്രതിപക്ഷ ബഹുമാനം കൊണ്ടാണെന്ന് എല്ലാവരും ഓർക്കേണ്ടതായിട്ടുണ്ട്. ഏത് കോളേജിൽ; ആരുടെ കുട്ടി; വെറുതെ ബഹളം വയ്ക്കേണ്ടതില്ല; നിങ്ങൾ പറയാൻ പറയൂ. പക്ഷെ, എല്ലാവരും അത് പറയാൻ പറയില്ല. ഞാൻ ഇവിടെ പേരും വിവരവും വെളിപ്പെടുത്താത്തത് എനിക്ക് പ്രതിപക്ഷത്തോടുള്ള ബഹുമാനം കൊണ്ടാണ്.

ശ്രീ. തിരുവഞ്ചൂർ രാധാകൃഷ്ണൻ : സർ, പോയിന്റ് ഓഫ് ഓർഡർ.

മി. സ്പീക്കർ: അങ്ങ് ഏത് ചട്ടപ്രകാരമാണ് പോയിന്റ് ഓഫ് ഓർഡർ ഉന്നയിക്കുന്നത്?

ശ്രീ. തിരുവഞ്ചൂർ രാധാകൃഷ്ണൻ: സർ, ബഹുമാനപ്പെട്ട മന്ത്രി മറുപടി പറയുമ്പോൾ ആ മറുപടി പറഞ്ഞതിൽ ദുരൂഹത പരത്തുകയും എല്ലാവർക്കുമെതിരായി വൈൽഡായി അലിഗേഷൻ നടത്തുകയും ചെയ്യുകയാണ്.

ശ്രീമതി കെ. കെ. ശൈലജ ടീച്ചർ: സർ, ഞാൻ തിരുവഞ്ചൂർ രാധാകൃഷ്ണൻ

വഴങ്ങിയിട്ടില്ല.

മി. സ്ലീക്കർ: അങ്ങേയ്ക്ക് അനുവാദം തരാം. പക്ഷേ, അങ്ങ് ചട്ടം ഉദ്ധരിക്കുന്നില്ല.

ശ്രീമതി കെ. കെ. ശൈലജ ടീച്ചർ : സർ, ഞാൻ തിരുവഞ്ചൂർ രാധാകൃഷ്ണൻ വഴങ്ങിയിട്ടില്ല. ഞാൻ പറയേണ്ട സമയത്ത് പറയും. എന്റെ മറുപടി പൂർത്തിയാക്കാൻ അവസരം തരണം.

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ.

മി. സ്ലീക്കർ: ഏത് ചട്ടപ്രകാരമാണ് ഉന്നയിക്കുന്നത്?

ശ്രീ. തിരുവഞ്ചൂർ രാധാകൃഷ്ണൻ: സർ, ചട്ടം 307 പ്രകാരമാണ്.

ശ്രീമതി കെ. കെ. ശൈലജ ടീച്ചർ : സർ, ഞാൻ വഴങ്ങിയിട്ടില്ല. എന്റെ മറുപടി പൂർത്തിയാക്കാൻ അവസരം തരണം.

ശ്രീ. തിരുവഞ്ചൂർ രാധാകൃഷ്ണൻ: ഇവിടെ ബഹുമാനപ്പെട്ട മന്ത്രി മറുപടി പറഞ്ഞ സമയത്ത് ഇവിടെയിരിക്കുന്ന അംഗങ്ങളിൽ ആരുടെയൊക്കെ മക്കൾ ഏതെല്ലാം മെഡിക്കൽ കോളേജിൽ സൗജന്യമായിരുന്നത് തോന്നിക്കത്തക്ക വിധത്തിൽ ഫീസ് സൗജന്യത്തിൽ പഠിക്കുന്നുവെന്നുള്ള വിവരം ഞാൻ ഇപ്പോൾ പറയുമെന്നാണ് പറഞ്ഞത്. ഞാൻ എന്റെ കാര്യം പറയുകയാണ്, എന്റെ മക്കൾ അങ്ങനെ പഠിക്കുന്നില്ല. ധൈര്യമുണ്ടെങ്കിൽ നിങ്ങൾ പേരു പറയണം. ഞാൻ മന്ത്രിയെ

വെല്ലുവിളിക്കുകയാണ്.

മി. സ്പീക്കർ: ഇതാണോ ക്രമപ്രശ്നം. ശ്രീ. തിരുവഞ്ചൂർ രാധാകൃഷ്ണൻ.....

ശ്രീ. തിരുവഞ്ചൂർ രാധാകൃഷ്ണൻ: സർ, ആരാണെന്ന് പറയണം. ഞങ്ങളുടെ 47

അംഗങ്ങളുണ്ട്. ആരാണെന്ന് വ്യക്തമായി പറയണം. വൈൽഡ് അലിഗേഷൻ സാധ്യമല്ല. പേര് പറയാൻ സാധ്യമല്ലെങ്കിൽ പിൻവലിച്ച് മാപ്പ് പറയണം. അതല്ലെങ്കിൽ എക്സ്പബ് ചെയ്യണം.

മി. സ്പീക്കർ: അങ്ങയുടെ പോയിന്റ് ഓഫ് ഓർഡർ എന്താണ്?

ശ്രീ. തിരുവഞ്ചൂർ രാധാകൃഷ്ണൻ: സർ, സഭാ രേഖകളിൽ നിന്ന് നീക്കം

ചെയ്യുന്നതിന് വേണ്ടിയാണ്. ഒന്നുകിൽ എക്സ്പബ് ചെയ്യണം അല്ലെങ്കിൽ അടിസ്ഥാനരഹിതമായ ഈ ആക്ഷേപം പിൻവലിച്ചുവെന്ന് മന്ത്രി അവിടെ നിന്ന് പറയണം. റൂൾ 307 ഞാൻ പറഞ്ഞതുകൊണ്ട് എക്സ്പബ് ചെയ്യുന്നതിനുള്ള ബഹുമാനപ്പെട്ട സ്പീക്കറുടെ അധികാരം വിനിയോഗിക്കണമെന്നാണ് ആവശ്യപ്പെടുന്നത്.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണം പൂർത്തീകരിക്കട്ടെ.

ശ്രീമതി കെ. കെ. ശൈലജ ടീച്ചർ: സർ, മുമ്പുള്ള നിയമസഭയിലും ഇത്തരം

ചർച്ചകളൊക്കെ ഇവിടെ വന്നതാണ്. ആർക്കൊക്കെ എന്തൊക്കെ പ്രശ്നങ്ങളും

സങ്കടങ്ങളുമാണ് ഉണ്ടായിട്ടുള്ളതെന്ന് നമുക്ക് അറിയാവുന്നതാണ്. എനിക്ക് മറുപടി പറയാനുള്ള അവസരം തരണം. ഞാനിപ്പോൾ ഏതായാലും ഓരോരുത്തരോടായി ഇതൊന്നും പറയാൻ ആവശ്യപ്പെടുന്നില്ല. അതുകൊണ്ട് അത് അവിടെ അവസാനിപ്പിക്കുന്നതാണ് ഭംഗിയെന്നാണ് എന്റെ അഭിപ്രായം. ഇത്തവണ അലോട്ട്മെന്റ് കൃത്യസമയത്ത് പൂർത്തിയാക്കാനുള്ള നടപടി സ്വീകരിക്കുകയും അതിന്റെ ഭാഗമായി മാനേജ്മെന്റുമായി ചർച്ച നടത്തിക്കൊണ്ട് ഫീസ് ഘടന നിശ്ചയിക്കുകയും ചെയ്തു. അതിന് അപാകത ഉണ്ടായിട്ടില്ലായെന്നതന്നെ ഊന്നി പറയാൻ ആഗ്രഹിക്കുകയാണ്. നേരത്തെ ഞാൻ പറഞ്ഞതുപോലെ 25,000 രൂപ ഫീസ് കൊടുത്ത് പഠിക്കാൻ കഴിയുന്ന കുട്ടികളുടെ എണ്ണം 120 ആയി വർദ്ധിച്ചു. അതിന്റെ കൂടെ 2,50,000 രൂപ ഫീസ് കൊടുത്ത് പഠിക്കാൻ കഴിയുന്ന.... എന്നുവെച്ചാൽ 8,50,000/- രൂപ കൊടുക്കാതെ 2,50,000 രൂപ ഫീസ് കൊടുത്ത് പഠിക്കാൻ കഴിയുന്ന കുട്ടികളെയും കൂടി ചേർത്താൽ കഴിഞ്ഞ തവണത്തെ 750 കുട്ടികളിൽ നിന്ന് 1650 ആയി വർദ്ധിച്ചു. അതുകൊണ്ടാണ് രക്ഷിതാക്കളും കുട്ടികളും തൃപ്തരാണെന്ന് പറയുന്നത്. മാനേജ്മെന്റുമായി കരാർ ഉണ്ടാക്കിയതിൽ അപാകതയില്ലാത്തതുകൊണ്ട് തന്നെ മെറിറ്റോറിയസായി മുഴുവൻ സീറ്റിലും അഡ്മിഷൻ നടത്താൻ കഴിഞ്ഞു. എട്ട് ലക്ഷം രൂപ ഫീസ് കൊടുത്ത് പഠിച്ച അതേ

റാങ്കിലുള്ള കുട്ടികളാണ് രണ്ടര ലക്ഷം രൂപ കൊടുത്ത് പഠിക്കുന്നത്. രക്ഷിതാക്കൾക്കും കുട്ടികൾക്കും കണക്കുകൂട്ടാൻ അറിയാം നിങ്ങൾക്ക് മാത്രമല്ല. അതുകൊണ്ട് രക്ഷിതാക്കളുടെയും കുട്ടികളുടെയും ഭാഗത്തുനിന്ന് ഒരു പരാതിയും ഉണ്ടായില്ലായെന്ന് മാത്രമല്ല ഗവൺമെന്റിന് അഭിനന്ദനം രേഖപ്പെടുത്തുകയുമുണ്ടായി.

യൂത്ത് കോൺഗ്രസിനും അതുപോലെ പ്രതിപക്ഷത്തിനുമാണ് പരാതിയുണ്ടായിരുന്നത്. കെ.എസ്.യു.-വിന് പോലും പരാതിയില്ല. യൂത്ത് കോൺഗ്രസിന് മറ്റൊരു വിഷയവും കിട്ടാത്തതുകൊണ്ട് ഇവിടെ അടിയന്തര പ്രമേയത്തിന് അടിയുണ്ടാക്കുന്നതിന് വേണ്ടി മാത്രം ഉണ്ടാക്കിയതാണ്. കെ.എസ്.യു.വിന് പരാതിയില്ല. (..ബഹളം....) വിദ്യാർത്ഥി സംഘടനയ്ക്ക് പരാതി പറയാൻ കഴിയില്ല. ഇവിടെ മെരിറ്റ് സീറ്റിൽ പഠിക്കുന്ന കുട്ടികളുടെ എണ്ണം കൂടി.

മി. സ്പീക്കർ: മന്ത്രി പൂർത്തീകരിക്കട്ടെ. പ്ലീസ്...പ്ലീസ്.... ശ്രീ. വി. എസ്.

ശിവകുമാർ അവതരിപ്പിച്ചപ്പോൾ എല്ലാവരും നിശബ്ദരായി ഇരിക്കുകയായിരുന്നു.

ശ്രീമതി കെ. കെ. ശൈലജ ടീച്ചർ : സർ, ഈ മറുപടി വളരെ വ്യക്തമാണ്.

വൻതോതിൽ മെരിറ്റ് സീറ്റും കുട്ടികളുടെ സൗകര്യങ്ങളും വർദ്ധിച്ചുവെന്നതിനാൽ ഏറ്റവും നല്ല കരാനാണ് ഈ സർക്കാർ ഉണ്ടാക്കിയെന്നതിൽ ഒരു സംശയവുമില്ല. ഈ സഭ നിർത്തിവെച്ച് ചർച്ച ചെയ്യേണ്ട ഒരു ആവശ്യവും ഈ പ്രശ്നത്തിൽ ഉദിക്കുന്നില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങയുടെ റൂളിംഗ് വേണം. മന്ത്രി മറുപടി പറയട്ടെയെന്ന് അങ്ങ് ഇവിടെ പറയുകയുണ്ടായി. സഭയിൽ തന്നെ അഷ്വറൻസ് ഞാൻ അഷ്വറൻസായി സ്വീകരിക്കുകയാണ്. അതിന്റെ അടിസ്ഥാനത്തിൽ അങ്ങ് ഇവിടെ റൂളിംഗ് തരണം. സ്പെസിഫിക്കായി മന്ത്രിയോട് അഭിപ്രായം ചോദിക്കണം. അത് നടക്കുന്നില്ലെങ്കിൽ അങ്ങ് എക്സ്പബ് ചെയ്യണം.

മി. സ്പീക്കർ: അത് പരിശോധിച്ച് പറയാം. ബഹുമാനപ്പെട്ട മന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിക്കുന്നു.

(അടിയന്തര പ്രമേയാവതരണത്തിന് അനുമതി നിഷേധിച്ചു.)

സ്വാശ്രയ മെഡിക്കൽ കോളേജുകളിൽ മെരിറ്റ് സീറ്റിലെ ഫീസ് വർദ്ധന

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കേരളം കണ്ട ഏറ്റവും വലിയ തീവെട്ടി കൊള്ളയാണ് ഇവിടെ നടന്നിട്ടുള്ളത്. കേരളത്തിന്റെ ചരിത്രത്തിൽ സ്വകാര്യ മാനേജ്മെന്റുകൾക്ക് ഇതുപോലെ തീവെട്ടിക്കൊള്ള നടത്താനുള്ള അവസരം ഒരു സർക്കാരും നൽകിയിട്ടില്ല. ബഹുമാന്യനായ സ്പീക്കർ അടിയന്തരപ്രമേയം അവതരിപ്പിച്ചുകൊണ്ട് പറഞ്ഞ ഒരു വാചകം

ഞാനിവിടെ ഉദ്ധരിക്കുകയാണ്. 'കേരളത്തിലെ വിദ്യാഭ്യാസ രംഗം സ്വാശ്രയ കച്ചവടത്തിന് വിട്ടുകൊടുക്കുന്ന ഒരു കച്ചവട സംഘമായി നിങ്ങൾ മാറിയിരിക്കുന്നു'. തുടക്കം മുതൽ തന്നെ ഈ ഗവൺമെന്റിന് ആശയക്കുഴപ്പമായിരുന്നു. നൂറ് ശതമാനം സീറ്റുകൾ ഞങ്ങൾ ഏറ്റെടുത്തു എന്ന് ബഹുമാന്യരായ ആരോഗ്യ വകുപ്പുമന്ത്രി ഇവിടെ പറഞ്ഞു. കേരളത്തിലെ ജനങ്ങൾ വലിയ പ്രതീക്ഷയോടെയാണ് അതിനെ കണ്ടത്. നൂറ് ശതമാനം സീറ്റുകൾ നിങ്ങൾ ഏറ്റെടുത്തപ്പോൾ ഞങ്ങളെല്ലാം ആഹ്ലാദിച്ചു. എൽ.ഡി.എഫ്. ഗവൺമെന്റ് വന്നാൽ എല്ലാം ശരിയാകുമെന്ന് പറഞ്ഞത് തുടങ്ങിക്കഴിഞ്ഞു എന്നാണ് ഞങ്ങൾ കരുതിയത്. ഇവിടെ എന്താണുണ്ടായത്? മാനോജ്മെന്റുകൾ കോടതിയിൽപോയി. കോടതിയിൽ പോയപ്പോൾ ആ ഉത്തരവ് റദ്ദ് ചെയ്തു. എന്തുകൊണ്ട് ആരോഗ്യ വകുപ്പുമന്ത്രി ഇതിനെതിരെ സുപ്രീംകോടതിയിൽ അപ്പീലിന് പോയില്ലെന്നാണ് എനിക്ക് ആദ്യമായി ചോദിക്കാനുള്ളത്. മധ്യപ്രദേശ് ഗവൺമെന്റ് അപ്പീലിന് പോയി. സുപ്രീം കോടതിയിൽ മധ്യപ്രദേശ് ഗവൺമെന്റിന് അനുകൂലമായി വിധിയുണ്ടായി. എന്തുകൊണ്ട് കേരള ഗവൺമെന്റ് പോയില്ല. സ്വാശ്രയ മാനേജ്മെന്റുകളുമായി നിങ്ങൾ നടത്തിയ കൂട്ടുകച്ചവടമായിരുന്നു അതെന്നുള്ളതിന് ഏറ്റവും വലിയ

തെളിവാണിത്. വേറൊരു മണ്ടത്തരം കൂടി നിങ്ങൾ ചെയ്തു. ദന്തൽ കോളേജിലെ ഫീസ് നാല് ലക്ഷം രൂപയായി നിങ്ങൾ വർദ്ധിപ്പിച്ചു. ഈ സംസ്ഥാനത്ത് ഒരു കാലത്തുമുണ്ടാകാത്ത നിലയിലാണ് ദന്തൽ കോളേജിലെ ഫീസിന്റെ വർദ്ധനവുണ്ടായത്. പ്രതിപക്ഷ നേതാവ് എന്നുള്ള നിലയിൽ ഞാനത് ചൂണ്ടിക്കാണിച്ചു. എസ്.എഫ്.ഐ. സംസ്ഥാന കമ്മിറ്റിയുടെ പത്രസമ്മേളനം വന്നു. ഗവൺമെന്റ് അത് പിൻവലിക്കാൻ തയ്യാറായി. നിങ്ങൾ ഓരോ അബദ്ധത്തിൽ നിന്നും അബദ്ധത്തിലേയ്ക്ക് എത്തുകയായിരുന്നു. ഈ സ്വാശ്രയ പ്രശ്നത്തിൽ, കേരളം കണ്ട ഏറ്റവും വലിയൊരു കൊള്ളയ്ക്ക് നിങ്ങൾ കൂട്ടുനിലകയാണ്. നിങ്ങൾ ആ കൊള്ളയ്ക്ക് അനുമതി കൊടുക്കുകയാണ് ചെയ്തത്. ഇത് കോടതിയിൽ വന്ന സാഹചര്യത്തിൽ നിങ്ങൾ കേസ് ശരിക്കും വാദിച്ചോ? കേസ് വാദിച്ചില്ലെന്നു മാത്രമല്ല കേസിൽ തോറ്റുകൊടുക്കുന്ന സമീപനമായിരുന്നു ഈ സർക്കാർ ചെയ്തതെന്നാണ് എനിക്ക് പറയാനുള്ളത്. ഇപ്പോൾ വളരെ വിചിത്രമായ ഒരവസ്ഥയാണ്. സ്വാശ്രയമെന്ന് കേട്ടാൽ ആവേശം കൊണ്ടിരുന്ന പല നേതാക്കന്മാരെയും ഞങ്ങൾ കണ്ടിട്ടുണ്ട്. ഒൻപത് അടിയന്തര പ്രമേയമാണ് കഴിഞ്ഞ ഗവൺമെന്റിന്റെ കാലത്ത് അവതരിപ്പിച്ചത്. ചരിത്രത്തിലെ ഏറ്റവും വലിയ കൊള്ളയ്ക്ക് ശ്രീ. പിണറായി വിജയന്റെ

ഗവൺമെന്റ് നേതൃത്വം കൊടുക്കുന്നു എന്നുള്ളതാണ് ഏറ്റവും വലിയ വിരോധാഭാസം. ശ്രീ. എ. കെ. ആന്റണി 50:50 എന്ന വ്യവസ്ഥയിലായിരുന്നു സ്വാശ്രയ കോളേജുകൾ ആരംഭിച്ചത്. രണ്ട് സ്വാശ്രയ കോളേജുകൾ സമം ഒരു മെഡിക്കൽ കോളേജ് എന്നുള്ളതായിരുന്നു. അതിനെതിരെ സമരം ചെയ്ത എത്ര ചെറുപ്പക്കാരുടെ തല അടിച്ചുപൊട്ടിച്ചു. എത്രപേരുടെ നട്ടെല്ല് തകർന്നു. അതെല്ലാം കഴിഞ്ഞ് ഇപ്പോൾ ഏറ്റവും വലിയ സ്വാശ്രയ കോളേജ് അവരുടെ കാർമ്മികത്വത്തിലാണ് ഈ വമ്പിച്ച ഫീസ് വർദ്ധനവുണ്ടായിട്ടുള്ളത്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അഞ്ച് വർഷം കൊണ്ട് 47000 രൂപയുടെ വർദ്ധനവ് മാത്രമേ വരുത്തിയിട്ടുള്ളൂ. ഈ സർക്കാരാകട്ടെ അധികാരത്തിൽ കയറി ഒറ്റയടിക്ക് 65000 രൂപയുടെ വർദ്ധനവാണ് ഉണ്ടാക്കിയിട്ടുള്ളത്. 35.14 ശതമാനം വർദ്ധനവ്. ഇങ്ങനെ ഒന്നിച്ച് ഫീസ് കൂട്ടുവാനുള്ള കാരണമെന്താണ്? ബഹുമാന്യരായ ആരോഗ്യ വകുപ്പുമന്ത്രി, കോടതി ആവശ്യപ്പെട്ടോ ഫീസ് കൂട്ടാൻ. കോടതി എന്താണ് പറഞ്ഞത്? 'നീറ്റ്' മെരിറ്റിൽനിന്ന് പ്രവേശനം നടത്തണമെന്നേ പറഞ്ഞുള്ളൂ. അതിനെന്തിനാണ് നിങ്ങൾ ഫീസ് കൂട്ടിയത്. ക്യാപിറ്റേഷൻ ഫീസ് എന്ന് കേട്ടാൽ ദേഷ്യം കാലിൽനിന്ന് വിറഞ്ഞ് കയറുന്നവരായിരുന്നല്ലോ

ഇടതുപക്ഷക്കാർ. ഇപ്പോൾ എന്താണ് സംഭവിക്കുന്നത്? മെരിറ്റ് സീറ്റിൽ പഠിക്കുന്ന കുട്ടികളുടെ എണ്ണം കൂടിയെന്ന് ബഹുമാന്യരായ മന്ത്രി പറഞ്ഞു. അത് ശരിയാണ്. ക്യാപിറ്റേഷൻ ഫീസും ഉയർന്ന ഫീസും കൊടുക്കാൻ തയ്യാറായാൽ ഏത് മാനേജ്മെന്റും ഒപ്പിടാൻ വരും. കേരളത്തിൽ നിങ്ങൾ തലവരി പണത്തെ ലീഗലൈസ് ചെയ്ത് കൊടുക്കുകയാണുണ്ടായത്. ഒരു കാലത്തും ഉണ്ടാകാത്ത നിലയിലാണ് കുത്തനെ ഈ ഫീസ് വർദ്ധിപ്പിച്ചിട്ടുള്ളത്. ഇപ്പോൾ സ്ഥിതി എന്താണ്? ഉയർന്ന ഫീസും തലവരിപ്പണവും കൊടുക്കണം. ചില കുട്ടികളോട് ഡിപ്പോസിറ്റ് ചോദിക്കുകയാണ്. ആർക്കും പ്രതിഷേധമില്ലെന്ന് ബഹുമാന്യരായ മന്ത്രി പറഞ്ഞു. മന്ത്രി ഇതൊന്ന് വായിക്കണം. എസ്.എഫ്.ഐ. സംസ്ഥാന കമ്മിറ്റിയുടെ പ്രസ്താവന ഇന്നലെ ഇറങ്ങിയതാണ്. അത് ഞാൻ വായിക്കാം. 'മെരിറ്റും സാമൂഹിക നീതിയും അട്ടിമറിയാണ് മാനേജ്മെന്റുകൾ പ്രവേശനവുമായി മുന്നോട്ടുപോകുന്നത്. വൻ കോഴ ഇടപാടാണ് ഇക്കൂട്ടർ നടത്തുന്നത്. ഓൺലൈൻ അപേക്ഷ സ്വീകരിക്കുന്ന നടപടിയിൽ വെള്ളം ചേർക്കുന്നു. അർഹരായ വിദ്യാർത്ഥികളെ തടയുന്നു. അപേക്ഷാ തീയതി മുൻകൂട്ടി പ്രഖ്യാപിക്കാതെയും വിദ്യാർത്ഥികളെയും രക്ഷകർത്താക്കളെയും

വഞ്ചിക്കുകയാണ് ചെയ്യുന്നത്.' ഞങ്ങളല്ല ഇത് പറഞ്ഞത്. എസ്.എഫ്.ഐ. സംസ്ഥാന കമ്മിറ്റി പ്രസിഡന്റിന്റെ പ്രസ്താവനയാണിത്. അവർ ഇന്ന് മാർച്ച് നടത്തുകയാണ്. ആർക്കും പരാതിയില്ലെന്ന് ശ്രീമതി ശൈലജ ടീച്ചർ പറഞ്ഞപ്പോൾ എനിക്ക് അതുകൂടാണെന്നായിരുന്നു. എസ്.എഫ്.ഐ. യുടെ പരാതി ആദ്യം തീർക്കൂ.

ഇവിടെ ലേലം വിളി നടക്കുകയാണ്. നീറ്റ് മെരിറ്റ് പാലിക്കുന്നില്ല. ജെയിംസ് കമ്മിറ്റിയുടെ മുമ്പാകെ അപേക്ഷകളും പരാതികളും കുന്നുകൂടുകയാണ്. സർക്കാരിന് മിണ്ടാട്ടമില്ല. നിസ്സാര കാര്യങ്ങൾ പറഞ്ഞ് അപേക്ഷകൾ തള്ളുകയാണ്. മഹാഭാരതത്തിലെ കൗരവന്മാരെപ്പോലെയാണ് ഇടതുമുന്നണി. ദ്രോണരും ഭീഷ്മരും ഉൾപ്പെടെയുള്ള എല്ലാവരും സംസാരിക്കുന്നത് ധാർമ്മിക മൂല്യങ്ങളെപ്പറ്റിയാണ്. പക്ഷേ എല്ലാ നീചപ്രവൃത്തികൾ നടക്കുന്നതും അവരുടെ മുന്നിലാണ്. കള്ള ചൂതും ചതിയും വസ്തുക്ഷേപവും മാനഭംഗ ശ്രമവും ഒക്കെ നടക്കുന്നത് അവരുടെ മുന്നിൽവെച്ചാണ്. ഒരക്ഷരം ഉരിയാടാതെ അവർ അതിന് കൂട്ടുനിൽക്കുന്നു. ഇവിടെ കുട്ടികളെ കൊള്ളയടിക്കുന്നു. സ്വാശ്രയ മാനേജ്മെന്റുകളുമായി ലേലം വിളിക്കുന്നു. അർഹരായ കുട്ടികൾക്ക് അഡ്മിഷൻ നിഷേധിക്കുന്നു. സ്വാശ്രയത്തിനെതിരെ സമരം നടത്തിയ

എസ്.എഫ്.ഐ.യുടെയും ഡി.വൈ.എഫ്.ഐ.യുടെയും നേതാക്കന്മാർ ഈ അസംബ്ലിയിലുണ്ടല്ലോ. നിങ്ങൾ എന്തുകൊണ്ട് മിണ്ടുന്നില്ല. ശ്രീ. എം. സ്വരാജ് എന്തുകൊണ്ട് മിണ്ടുന്നില്ല. കേരളത്തിന്റെ ചരിത്രത്തിലെ ഏറ്റവും വലിയ കൊള്ളയടിയാണിത്. മഹാഭാരതത്തിൽ ധർമ്മം രക്ഷിക്കാനുള്ള യുദ്ധം നടന്നപ്പോൾ നീതിക്കും ധർമ്മത്തിനുമെതിരെ യുദ്ധം ചെയ്തവരാണ് കൗരവർ. ഇവിടെ സ്വാശ്രയ കൊള്ളയ്ക്കെതിരെ നടക്കുന്ന പോരാട്ടത്തിനെതിരെ ആയുധം പ്രയോഗിക്കാൻ ഇടതുസർക്കാർ യൂത്ത് കോൺഗ്രസ്സുകാരെ തല്ലിച്ചതച്ചു. മി. പിണറായി വിജയൻ, നിങ്ങളുടെ തോക്കിന്റെയും ലാത്തിയുടെയും മുന്നിൽ തകരുന്ന പ്രസ്ഥാനമല്ല യൂത്ത് കോൺഗ്രസ് എന്ന് പറയാൻ ഞാൻ ആഗ്രഹിക്കുന്നു. സമര പോരാട്ടങ്ങളിലൂടെ വളർന്നുവന്ന പ്രസ്ഥാനമാണ് യൂത്ത് കോൺഗ്രസ്. ഈ സർക്കാരിന്റെ, പോലീസിന്റെ തെറ്റായ നയങ്ങൾ മൂലം ഞങ്ങളുടെ കുട്ടികളെ അടിക്കുന്നു. കുട്ടികളെ റിമാന്റ് ചെയ്യുന്നു. പല സ്ഥലത്തും വലിയ തോതിലുള്ള അക്രമങ്ങൾ നടക്കുകയാണ്. അങ്ങ് അവതരിപ്പിച്ച അടിയന്തര പ്രമേയത്തിൽ പറഞ്ഞ കാര്യങ്ങളുടെ പകുതി ഞാൻ പറയുന്നില്ല.

സി.പി.എം. നിയന്ത്രണത്തിലുള്ള പരിയാരം മെഡിക്കൽ കോളേജിൽ എന്താണ് നടക്കുന്നത്? കഴിഞ്ഞ യു.ഡി.എഫ്. ഗവൺമെന്റ് അത്

ഏറ്റെടുക്കാൻ തയ്യാറായി തീരുമാനിച്ചതാണ്. അവിടെയാണ് ഏറ്റവും വലിയ ഫീസ് വർദ്ധനവ്. പരിയാരം മെഡിക്കൽ കോളേജിൽ ഫീസ് കൂട്ടിയതിന് എന്തെങ്കിലും ന്യായീകരണമുണ്ടോ? സി.പി.എം.ന്റെ നേതൃത്വത്തിൽ പകൽ കൊള്ള നടക്കുന്നു. എന്തുകൊണ്ടാണ് സർക്കാർ മിണ്ടാത്തത്? പരിയാരത്ത് ഇത്തവണ ഇരട്ടി ഫീസാണ് കൂട്ടിയത്. സർക്കാർ മെഡിക്കൽ കോളേജുകളിലെ ഫീസ് 25,000 രൂപയാണെന്ന് മന്ത്രി പറഞ്ഞല്ലോ. അത് ശരിയാണ്. ഭരണകക്ഷിയുടെ നിയന്ത്രണത്തിലുള്ള പരിയാരം മെഡിക്കൽ കോളേജിൽ ഒരു കുട്ടിക്ക് 25000 രൂപയ്ക്ക് പകരം 2.50 ലക്ഷം രൂപ ഫീസ് കൊടുക്കണം. മാനേജ്മെന്റ് കോട്ടയിൽ 6.50 ലക്ഷം രൂപയായിരുന്നത് 10 ലക്ഷം രൂപയായി വർദ്ധിപ്പിച്ചു. സർക്കാരിന്റെ ഭൂമി, സർക്കാരിന്റെ ഗ്രാന്റ്, സർക്കാരിന്റെ എല്ലാ സൗകര്യങ്ങളും ഉപയോഗിച്ചുകൊണ്ട് കൊള്ള നടക്കുകയാണ് പരിയാരത്ത്. പരിയാരത്ത് യു.ഡി.എഫ്.-ന്റെ സമിതിയും അധികാരത്തിലുണ്ടായിരുന്നു. അപ്പോഴൊന്നും ഈ കൊള്ള ഉണ്ടായിട്ടില്ല. കൂത്തുപറമ്പ് രക്തസാക്ഷികളെ ശ്രീ. പിണറായി വിജയൻ മറന്നോ? അധികാരം കിട്ടിയതോടുകൂടി അവരെ മറന്നോ? ശരിക്കും എന്തിനാണ് കൂത്തുപറമ്പിൽ ഡി.വൈ.എഫ്.ഐ. യുടെ പ്രവർത്തകന്മാർ രക്തസാക്ഷിത്വം വരിച്ചത്. സ്വാശ്രയ

സ്ഥാപനങ്ങൾക്കെതിരെ സമരം ചെയ്യാൻ പാർട്ടി പറഞ്ഞതുകേട്ട് ബലിയാടായ ആളുകളാണ് അവർ. സഹകരണ മേഖലയിൽ പോലും സ്വാശ്രയം പാടില്ലെന്ന് പറഞ്ഞായിരുന്നു അന്ന് എം.വി. രാഘവൻ ഉൾപ്പെടെയുള്ളവർക്കെതിരെ സമരം ചെയ്തത്. അതാണ് വെടിവെയ്പ്പിൽ കലാശിച്ചത്. ആ പരിയാരത്തുതന്നെ സി.പി.എം. ഏറ്റവും വലിയ സ്വാശ്രയ കൊള്ള നടത്തിക്കൊണ്ടിരിക്കുകയാണ്. കൂത്തുപറമ്പ് രക്തസാക്ഷികളുടെ ആത്മാവ് നിങ്ങളോട് പൊറുക്കില്ല. കേരളം ഇത്രയും വലിയൊരു കൊള്ള സമീപകാലത്തേങ്ങും കണ്ടിട്ടില്ല. ഇന്ന് സ്വാശ്രയ മാനേജ്മെന്റുകൾ വലിയ സന്തോഷത്തിലാണ്. കാരണം അവർ പോലും ആഗ്രഹിക്കാത്ത ഫീസ് വർദ്ധനവാണ് ഉണ്ടായിരിക്കുന്നത്. തലവരിപ്പണം വാങ്ങാം; ഡെപ്പോസിറ്റ് വാങ്ങാം; മെറിറ്റ് ലിസ്റ്റിൽ വരുന്ന കുട്ടികളുടെ അപേക്ഷകൾ നിസ്സാര കാരണങ്ങളാൽ തള്ളിക്കളയാം. ഒരു കാലത്തുമുണ്ടാകാത്ത നിലയിൽ കേരളത്തിലെ സമ്പന്ന വർഗ്ഗത്തിനുവേണ്ടി മാത്രമാണ് ഈ എഗ്രിമെന്റ് ഉണ്ടാക്കിയിരിക്കുന്നത്. മുഖ്യമന്ത്രിക്ക് ഇതെല്ലാം മനസ്സിലായോ എന്ന് എനിക്കറിയില്ല; അങ്ങ് ഇത് പരിശോധിക്കണം. കേരള ചരിത്രത്തിൽ ഒരിക്കലും ഉണ്ടാകാത്ത ഫീസ് വർദ്ധനവാണ് ഇവിടെയുണ്ടായിരിക്കുന്നത്. ബഹുമാനപ്പെട്ട മന്ത്രി സുപ്രീംകോടതിയിൽ പോയാൽ അനുവാദം കിട്ടുമോയെന്ന് ചോദിച്ചു. ഇന്ന്

സുപ്രീംകോടതിയിൽ കേസുണ്ട്. സുപ്രീംകോടതിയിൽ കേരളാ ഗവൺമെന്റിന്റെ സമീപനം എന്താണ്? മദ്ധ്യപ്രദേശ് ഗവൺമെന്റിന് അനുകൂലമായി സുപ്രീംകോടതി വിധിച്ചു. സുപ്രീം കോടതിയാണ് ഇപ്പോൾ സ്വാശ്രയ മെഡിക്കൽ കോളേജിനെ നിയന്ത്രിക്കാൻ 'നീറ്റ്' മെരിറ്റ് പാലിക്കണമെന്ന് ആവശ്യപ്പെട്ടിട്ടുള്ളത്. ഈ രംഗത്ത് ഇവർ ഉണ്ടാക്കിയ കരാർ അധർമ്മികമാണ്. ഈ കരാർ കേരളത്തിലെ പാവപ്പെട്ട വിദ്യാർത്ഥികളുടെ നേരെ കാണിക്കുന്ന ഏറ്റവും വലിയ ക്രൂരതയാണ്. അതിൽ പ്രതിഷേധിച്ചാണ് യൂത്ത് കോൺഗ്രസ്സുകാർ സമരം ചെയ്യുന്നത്. എല്ലാവരും സമരം ചെയ്യാറുണ്ട്. നിയമന നിരോധനമുൾപ്പെടെയുള്ള കാര്യങ്ങൾ പറഞ്ഞ് ഡി.വൈ.എഫ്.ഐ.ക്കാർ സമരം ചെയ്തപ്പോൾ ആഭ്യന്തരമന്ത്രി എന്നുള്ള നിലയിൽ ഞാനാണ് യോഗം വിളിച്ചു ചേർത്ത് മുഖ്യമന്ത്രിയുമായി ചർച്ച ചെയ്ത് പ്രശ്നം പരിഹരിച്ചത്. ബഹുമാന്യനായ ശ്രീ. പിണറായി വിജയനോട് എനിക്കൊരു അഭ്യർത്ഥനയുണ്ട്; അങ്ങും കെ.എസ്.വൈ.എഫ്.യുടെ വന്നയാളാണ്. യൂത്ത് കോൺഗ്രസ്സുകാർ സമരം ചെയ്യുമ്പോൾ ഒരു മന്ത്രിയെ നിയോഗിച്ചുകൊണ്ട് അവരുമായി ചർച്ചയ്ക്കുപോലും നിങ്ങൾ തയ്യാറാകുന്നില്ല. നിരവധി തവണ ആവശ്യപ്പെട്ടിട്ടും നിങ്ങൾ ചർച്ചയ്ക്ക് തയ്യാറാകുന്നില്ല. കേരളത്തിലെ ഉത്തരവാദിപ്പെട്ട വിദ്യാർത്ഥി യുവജന പ്രസ്ഥാനത്തിന്റെ പ്രസിഡന്റും വൈസ് പ്രസിഡന്റും സമരം

ചെയ്യുമ്പോൾ അത് എന്താണെന്ന് ചോദിക്കാനുള്ള ഒരു മര്യാദ ഈ സർക്കാർ കാണിക്കണമായിരുന്നു. ഞങ്ങൾ അത് നിങ്ങളിൽ നിന്ന് പ്രതീക്ഷിക്കുന്നില്ല. കേരളത്തിലെ ജനങ്ങളെ ഞെട്ടിച്ച ഇത്രയും വലിയൊരു കൊള്ള, അതിന്റെ വിശദാംശങ്ങൾ പുറത്തു വന്നുകൊണ്ടിരിക്കുകയാണ്. ഇതിൽ വമ്പിച്ച കോഴയാണ് നടന്നുകൊണ്ടിരിക്കുന്നത്; അഴിമതിയാണ് ഇവിടെ നടക്കുന്നത്. ഇതിനെതിരെ ഞാൻ ശക്തമായി പ്രതിഷേധിക്കുന്നു. ഈ സഭയിൽ ഞാൻ വാക്കുട്ട് ചെയ്യുന്നില്ല. ഈ സഭയിൽ സമരം ചെയ്യാൻ തന്നെയാണ് ഞങ്ങൾ തീരുമാനിച്ചിട്ടുള്ളത്. ഈ ഗവൺമെന്റിന്റെ ഫീസ് വർദ്ധനവ് പിൻവലിക്കണം; ഈ പാക്കേജ് പൊളിച്ചെഴുതണം. നമുക്ക് സുപ്രീകോടതിയിൽ കേസ് വരുമ്പോൾ സമയം കിട്ടും; സംശയം വേണ്ട. ഇത് പൊളിച്ചെഴുതിക്കൊണ്ട് വരേണ്യ വർഗ്ഗത്തിനുവേണ്ടി മാത്രം മെഡിക്കൽ-ദന്തൽ വിദ്യാഭ്യാസത്തെ റിസർവ് ചെയ്യുന്ന സർക്കാരിന്റെ ഈ നടപടി അവസാനിപ്പിക്കണമെന്ന് ഞാൻ അഭ്യർത്ഥിക്കുകയാണ്. ഞങ്ങൾ ഈ സഭയിൽ ഇരുന്നുകൊണ്ടുതന്നെ സമരം ചെയ്യാനും സമരം ചെയ്യുന്ന യൂത്ത് കോൺഗ്രസ്സുകാർ അടക്കമുള്ള സാധാരണ പ്രവർത്തകന്മാരുടെ വികാരത്തോടൊപ്പം ചേരാനും ഞാൻ ഈ അവസരം ഉപയോഗിക്കുകയാണ്. (.....ബഹളം.....)

മി. സ്പീക്കർ:യെസ്..... യെസ്.....

ഓർഡർ....ഓർഡർ..... (.....ബഹളം.....)

ശ്രീ. കെ. എം. മാണി: സർ, ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. കെ. എം. മാണിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

മി. സ്പീക്കർ: പ്ലീസ്..... സീറ്റിൽ പോയിരിക്കൂ..... എല്ലാം വിശദീകരിച്ചു കഴിഞ്ഞതാണ്..... സീറ്റിലേക്ക് പോകൂ.പ്ലീസ്..... (.....ബഹളം.....)പ്ലീസ്.....പ്ലീസ്.....സീറ്റിലേക്ക് പോകൂ.

(സഭയിലുണ്ടായിരുന്ന മറ്റ് പ്രതിപക്ഷാംഗങ്ങൾ മുദ്രാവാക്യം മുഴക്കി നടത്തളത്തിലിരുന്ന് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: സഭാനടപടികൾ താല്പാലികമായി നിർത്തിവയ്ക്കുന്നു.

(സഭാനടപടികൾ രാവിലെ 10.15-ന് താല്പാലികമായി നിർത്തിവച്ചു).

(ബഹളത്തെത്തുടർന്ന് നിർത്തിവച്ച സഭ 10.55-ന് പുനരാരംഭിച്ചു.)

മി. സ്പീക്കർ: അടിയന്തരപ്രമേയത്തിന്റെ അവതരണ വേളയിലുണ്ടായ പ്രതിഷേധത്തെത്തുടർന്ന് കക്ഷിനേതാക്കളുടെ ഒരു യോഗം ചേർന്നിരുന്നു. ആ യോഗത്തിലുണ്ടായ ധാരണയുടെ അടിസ്ഥാനത്തിൽ ബഹുമാനപ്പെട്ട മുഖ്യമന്ത്രി ഒരു

പ്രസ്താവന നടത്തും. ദയവായി അംഗങ്ങൾ സീറ്റിലേയ്ക്ക് മടങ്ങുക.

സ്വാശ്രയ മെഡിക്കൽ കോളേജുകളിൽ മെരിറ്റ് സീറ്റ് ഫീസ് വർദ്ധന

മുഖ്യമന്ത്രി (ശ്രീ. പിണറായി വിജയൻ): സർ, ഈ വർഷം മെഡിക്കൽ

വിദ്യാഭ്യാസ രംഗത്തെ പ്രവേശനവുമായി ബന്ധപ്പെട്ട് പുതിയ ചില പ്രശ്നങ്ങളാണ് ഉയർന്നുവന്നത്. നീറ്റ് ലിസ്റ്റിൽ നിന്ന് മെരിറ്റ് അടിസ്ഥാനത്തിൽ പ്രവേശനം നടത്തണമെന്നതാണ് പൊതുവെ അംഗീകരിക്കപ്പെട്ടത്. നമ്മുടെ രാജ്യത്ത്, നമ്മുടെ സംസ്ഥാനത്ത് ഒരു പ്രത്യേക നില സ്വാശ്രയ കോളേജുകൾ ആരംഭിച്ച കാലം മുതൽക്കേ തുടർന്നുവരുന്നു. 50 ശതമാനം സീറ്റ് സർക്കാർ മെരിറ്റ് അടിസ്ഥാനത്തിൽ പ്രവേശനം നടത്തുകയും അവരെ സർക്കാർ ഫീസിൽ പഠിപ്പിക്കുകയും ചെയ്യാമെന്നതാണ് ആദ്യം ഉണ്ടായ ധാരണ. പിന്നീട് അതിന് ചില വ്യത്യാസങ്ങൾ വന്നിട്ടുണ്ട്. ബാക്കി 50 ശതമാനം മാനേജ്മെന്റ് നിശ്ചിത ഫീസിൽ പഠിപ്പിക്കും. അവർക്ക് പ്രവേശനം നടത്താം. ഇതുമായി ബന്ധപ്പെട്ട് നീറ്റിൽ നിന്നും 100 ശതമാനം സീറ്റും എടുക്കുമ്പോൾ നമ്മുടെ 50 ശതമാനം സീറ്റിന്റെ നില എന്താകുമെന്ന പ്രശ്നം ആദ്യമേ തന്നെ ചർച്ച ചെയ്തു. അതിന്റെയടിസ്ഥാനത്തിലാണ് ഇത്തവണ സംസ്ഥാന ലിസ്റ്റിൽ നിന്നും മെരിറ്റ് അടിസ്ഥാനത്തിൽ 50 ശതമാനം കുട്ടികളെയും നീറ്റ് മെരിറ്റിൽ നിന്നും ബാക്കി 50 ശതമാനം കുട്ടികളെയും പ്രവേശിപ്പിക്കാമെന്ന്

കേന്ദ്രഗവൺമെന്റ് തീരുമാനിച്ചത്. ഇത് സംസ്ഥാന സർക്കാർ അംഗീകരിച്ചു. നമുക്ക് അതുകൊണ്ട് വിഷമമില്ല. നമ്മുടെ 50 ശതമാനം സീറ്റും സംരക്ഷിക്കാൻ കഴിയുന്നുണ്ട്. അതുമായി ബന്ധപ്പെട്ട് സാധാരണ സ്വാശ്രയ സ്ഥാപനങ്ങളുടെ മേധാവികളുമായി ചർച്ച നടത്തുന്നതുപോലുള്ള ഒരു ചർച്ച സംസ്ഥാന സർക്കാർ നടത്തിയാണ് ഈ നിർദ്ദേശം അവരുടെ മുൻപിൽ വയ്ക്കുന്നത്. അവരുടേതായ പ്രായോഗികമായ ചില പ്രശ്നങ്ങൾ ചൂണ്ടിക്കാണിച്ചു. നാം മുൻപ് അംഗീകരിച്ചിരുന്ന സമ്പ്രദായം അനുസരിച്ച് 50 ശതമാനം കുട്ടികളെ സ്വാശ്രയ മാനേജ്മെന്റുകൾ നിശ്ചയിക്കുമ്പോൾ നിശ്ചിത ഫീസ് ഉണ്ടെങ്കിലും അതിൽ ഒതുങ്ങി നിൽക്കാറില്ല. അവർ പല വഴിക്ക് കൂടുതൽ കാശ് ഈടാക്കാറുണ്ട്. ഇത്തവണ അത് പറ്റില്ല. നീറ്റ് മെരിറ്റിന്റെ അടിസ്ഥാനത്തിലായിരിക്കണം 50 ശതമാനം സീറ്റിന്റെ പ്രവേശനം നടത്തേണ്ടത്. അങ്ങനെയൊക്കുമ്പോൾ നേരത്തെയുള്ള പുറംവരവ് നിൽക്കുന്നു. അതാണ് ഫീസ് ഘടനയുമായി ബന്ധപ്പെട്ട് വന്ന ചില വ്യത്യാസങ്ങളുടെ അടിസ്ഥാന കാരണം. 50 ശതമാനം സംസ്ഥാന ലിസ്റ്റിൽ നിന്നും എടുക്കാമെന്നത് അവരും യോജിച്ചു. ഏതായാലും ഫീസ് ഘടന സംബന്ധിച്ച് ഇന്ന് സഭയിൽ ഉയർത്തിയതുപോലുള്ള പ്രശ്നങ്ങളുടെ അടിസ്ഥാനത്തിൽ പ്രക്ഷോഭങ്ങളും നടക്കുന്നുണ്ട്. സെക്രട്ടേറിയറ്റിൽ മുന്നിൽ സമരവും നടക്കുന്നുണ്ട്. അവർ ഉന്നയിച്ച

പ്രശ്നങ്ങൾ സർക്കാർ ചർച്ച ചെയ്യണമെന്ന് പ്രതിപക്ഷനേതാവ് രാവിലെ ആവശ്യപ്പെടുകയും ചെയ്തു. ആദ്യം ഞാൻ പറഞ്ഞ കാര്യത്തിൽ ഒരു കാര്യവും കൂടി നമ്മുടെ ശ്രദ്ധയിൽ ഉണ്ടാകുന്നത് നല്ലതാണ്. ഇന്ന് ഉച്ചയോടെ സുപ്രീംകോടതിയിൽ ഇതുമായി ബന്ധപ്പെട്ട 5 അംഗബഞ്ചിന്റെ പരിശോധന നടക്കുന്നുണ്ട്. അത് ഭരണഘടനാ ബഞ്ചാണ്. അവരുടെ വിധി എന്താണെന്നതും നമ്മുടെ ഭാവി കാര്യങ്ങൾ തീരുമാനിക്കുന്നതിന് ഒരു ഘടകമായി വരാൻ പോകുകയാണ്. ഇതുമായി ബന്ധപ്പെട്ട പ്രശ്നങ്ങൾ ചർച്ച ചെയ്യുന്നതിന് സർക്കാരിന് യാതൊരു വൈമനസ്യവും ഇല്ല. പ്രശ്നങ്ങൾ ഉന്നയിച്ച് സമരം നടത്തുന്ന സംഘടനയുടെ നേതാക്കളുമായി ആരോഗ്യവകുപ്പുമന്ത്രി ചർച്ച നടത്തും. അതിന്റെ അടിസ്ഥാനത്തിൽ സഭാ നടപടികൾ തുടർന്നുകൊണ്ടുപോകുന്നതിനുള്ള അവസരം ഒരുക്കണമെന്നാണ് അഭ്യർത്ഥിക്കാനുള്ളത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട മുഖ്യമന്ത്രി പറഞ്ഞ ഒരു കാര്യം ശരിയാണ്. നീറ്റ് മെരിറ്റ് എന്നത് സുപ്രീംകോടതി വിധിയുടെ പശ്ചാത്തലത്തിൽ വന്ന പുതിയൊരു കാര്യമാണ്. കേരള മെരിറ്റിലെ കുട്ടികൾ കുറഞ്ഞ ഫീസ് കൊടുക്കുകയും നീറ്റ് മെരിറ്റിലെ കുട്ടികൾ വലിയ ഫീസ് കൊടുക്കുകയും ചെയ്യുന്നുവെന്നതാണ് ഇവിടുത്തെ പ്രധാന പ്രശ്നം. നീറ്റ്

എന്നുപറയുന്നത് അഖിലേന്ത്യാ തലത്തിലുള്ള ഒരു പരീക്ഷയാണ്. കേരള മെരിറ്റിനോടൊപ്പമോ കേരളാ മെരിറ്റിനെക്കാൾ കൂടുതലോ ആയ ഗുണനിലവാരമുള്ള ഒന്നാണ് നീറ്റ് മെരിറ്റ്. ഇവിടെ വന്നിരിക്കുന്നത് പുതിയ സാഹചര്യമാണ്. കേരള മെരിറ്റിലുള്ള കുട്ടികൾ കുറഞ്ഞ ഫീസ് കൊടുക്കുകയും നീറ്റ് മെരിറ്റിലുള്ള ഗുണനിലവാരമുള്ള കുട്ടികൾ ഉയർന്ന ഫീസ് കൊടുക്കേണ്ടി വരികയും ചെയ്തിരിക്കുന്നു. ഏകീകൃത ഫീസുണ്ടാക്കാൻ കഴിയുമോ എന്നതാണ് പ്രധാനപ്പെട്ട കാര്യം. രണ്ടാമത്തെ പ്രശ്നം, നീറ്റ് മെരിറ്റിൽ നിന്നും എടുക്കണമെന്നതാണ് സുപ്രീംകോടതിയുടെയും ഹൈക്കോടതിയുടെയും വിധി. ഇവിടെ സംഭവിക്കുന്നതെന്താണ്? വെബ്സൈറ്റുകൾ അവർ ഓഫ് ചെയ്യുന്നതു കാരണം അപേക്ഷ കൊടുക്കാൻ കഴിയുന്നില്ല. നിസ്സാര കാരണങ്ങൾ പറഞ്ഞ് അപേക്ഷകൾ തള്ളുന്നു. സ്വകാര്യ മാനേജ്മെന്റുകൾ നീറ്റ് മെരിറ്റ് എന്നുള്ളത് അട്ടിമറിക്കുന്നു. ജെയിംസ് കമ്മിറ്റി നോക്കുകയായി മാറുന്നു. നല്ല ഗുണനിലവാരമുള്ള ടെസ്റ്റ് എഴുതി പാസായ കുട്ടികൾക്കുണ്ടാകുന്ന ബുദ്ധിമുട്ടാണ് ഇതിന്റെ യഥാർത്ഥ പ്രശ്നം. തലവരിപ്പണം വാങ്ങാൻ കഴിയാത്തതുകൊണ്ട് ഫീസ് കൂട്ടി. അങ്ങ് പറഞ്ഞത് ശരിയാണ്. പക്ഷെ ഇവിടെ സംഭവിക്കുന്നത് തലവരിപ്പണവും വാങ്ങുന്നു ഫീസ് കൂട്ടിയും വാങ്ങുന്നു. ഇങ്ങനെയുള്ള മൂന്നുനാലു പ്രശ്നങ്ങൾ പരിഹരിക്കപ്പെടേണ്ടതാണ്.

ഏതായാലും നമ്മുടെ അഭ്യർത്ഥനയെ മാനിച്ചു ആരോഗ്യവകുപ്പുമന്ത്രി യോഗം വിളിക്കാമെന്ന് പറഞ്ഞതിൽ സന്തോഷമുണ്ട്. സഭാ നടപടികൾ അനാവശ്യമായി തടസ്സപ്പെടുത്തുന്ന മുൻകാല അനുഭവങ്ങൾ ഞങ്ങളുടെ മുൻപിലുണ്ട്. ആ നിലയിൽ പോകാൻ ഞങ്ങൾ ആഗ്രഹിക്കുന്നില്ല. പ്രശ്നാധിഷ്ഠിതമായ കാര്യങ്ങളിലാണ് ഞങ്ങളുടെ താൽപ്പര്യം. അതുകൊണ്ട് അങ്ങ് വിളിച്ചുചേർത്ത യോഗത്തിന്റെ തീരുമാനം ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. ഞങ്ങൾ അതിനോട് യോജിക്കുന്നു.

ശ്രീ. പിണറായി വിജയൻ: സർ, നീറ്റ് മെറിറ്റ് അട്ടിമറിക്കാനുള്ള എന്തെങ്കിലും നടപടി ഏതെങ്കിലും കോളേജുകളുടെയോ മാനേജ്മെന്റുകളുടെയോ ഭാഗത്തുനിന്നും ഉണ്ടായാൽ കർക്കശമായി തന്നെ സർക്കാരിന് അതിനെ നേരിടാനാകും. ആ നിലപാടാണ് സർക്കാർ സ്വീകരിക്കുക.